



Република Северна Македонија
МИНИСТЕРСТВО ЗА ПРАВДА
Управа за извршување на санкциите

П Р А В И Л Н И К
ЗА ВРЕМЕТО ШТО ТРЕБА ДА ГО ПОМИНЕ И УСЛОВИТЕ ШТО ТРЕБА ДА ГИ
ИСПОЛНИ ОСУДЕНОТО ЛИЦЕ ВО УСТАНОВАТА ОД ОПРЕДЕЛЕН ВИД ИЛИ ВО
СООДВЕТНО ОДДЕЛЕНИЕ НА УСТАНОВАТА ОД ОПШТ ВИД

Скопје, февруари 2020 година

Врз основа на член 220 став 2 од Законот за извршување на санкциите ("Службен весник на Република Северна Македонија" бр.99/19 и 220/19), директорот на Управата за извршување на санкциите донесе

П Р А В И Л Н И К
ЗА ВРЕМЕТО ШТО ТРЕБА ДА ГО ПОМИНЕ И УСЛОВИТЕ ШТО ТРЕБА ДА ГИ
ИСПОЛНИ ОСУДЕНОТО ЛИЦЕ ВО УСТАНОВАТА ОД ОПРЕДЕЛЕН ВИД ИЛИ ВО
СООДВЕТНО ОДДЕЛЕНИЕ НА УСТАНОВАТА ОД ОПШТ ВИД

I. ОПШТА ОДРЕДБА

Член 1

Со овој правилник се определува времето што треба да го помине и условите што треба да ги исполни осуденото лице во установа од определен вид или во соодветно одделение на установа од општ вид за негово прогресирање и регресирање.

II. ПРОГРЕСИРАЊЕ

Член 2

Услови кои што треба да ги исполни осуденото лице за прогресирање од една во друга установа, односно од едно во друго одделение во рамките на истата установа се:

- издржан дел од казната затвор;
- почитување на одредбите од куќниот ред на установата (без дисциплинска казна во последниот месец за полесна повред на редот и дисциплината и без дисциплинска казна во последните 3 месеци за потешки повреди на редот и дисциплината во установа од полуотворен и отворен вид, а во установи од затворен вид без дисциплинска казна за полесни повреди на редот и дисциплината во последните 3 месеци и без дисциплинска казна за потешки повреди на редот и дисциплината во последните 6 месеци) и
- проценка на резултати од реализација на индивидуалната програма за третман.

1. Хоризонтално прогресирање

1.1. Прогресирање од установа од затворен вид во установа од полуотворен вид

Член 3

Осудено лице упатено во установа од затворен вид може да прогресира во установа од полуотворен вид на натамошно издржување на казната затвор доколку ги исполни општите услови од членот 2 став 1 од овој правилник и ако:

- има издржано во установата каде што е првично упатено најмалку една третина (1/3) од должината на казната затвор;
- остатокот на казната да не ја надминува максимално одредената должина на казната затвор што се извршува во установата во која осуденото лице треба да прогресира.

Член 4

Прогресирање на осудено лице упатено во установа од затворен вид се врши во исто одделение во установа од полуотворен вид.

Понатамошното прогресирање на осуденото лице се врши согласно критериумите на прогресирање во установа од полуотворен вид.

Член 5

Прогресирање на осудено лице упатено во установа од затворен вид директно во установа од отворен вид не се врши без претходно да прогресира во установа од полуотворен вид.

1.2. Прогресирање од установа од полуотворен вид во установа од отворен вид

Член 6

Осудено лице упатено во установа од полуотворен вид може да прогресира во установа од отворен вид на натамошно издржување на казната затвор доколку ги исполни општите услови од членот 2 став 1 од овој правилник и ако:

- има издржано најмалку една третина (1/3) од должината на казната затвор;
- остатокот на казната да не ја надминува максимално одредената должина на казната затвор што се извршува во установата во која осуденото лице треба да прогресира.

Член 7

Прогресирање на осудено лице упатено во установа од полуотворен вид се врши во исто одделение во установа од отворен вид.

Понатамошното прогресирање на осуденото лице се врши согласно критериумите на прогресирање во установа од отворен вид.

1.3 Прогресирање од установа од полуотворен и отворен вид во полиберално одделение во установа од затворен и полуотворен вид

Член 8

Осудено лице упатено во установа од полуотворен и отворен вид, по негово барање може да прогресира во полиберално одделение во установа од затворен и полуотворен вид, ако со прогресирањето се постигнат целите на индивидуалната програма за третман.

Осуденото лице прогресирањето од став 1 од овој член може да го бара доколку ги исполни општите услови од членот 2 став 1 од овој правилник и ако има приоритетни потреби кои се однесуваат на:

- одржување на почести контакти со семејството;
- оформување или дооформување на образовниот процес;
- стекнување на образование по занимање;
- реализирање на специфична програма за третман.

2. Вертикално прогресирање

2.1 Прогресирање од затворено во полуотворено одделение во установа од затворен вид

Член 9

Осудено лице на казна затвор до 3 години упатено во установа од затворен вид може да прогресира од затворено одделение група В3 во полуотворено одделение група Б со издржано најмалку една шестина (1/6) од казната доколку ги исполни општите услови од членот 2 став 1 од овој правилник и доколку од неговото поведение и работно ангажирање основано може да се очекува дека нема да ја злоупотреби довербата.

Осудено лице на казна затвор од 3 до 20 години во установа од затворен вид може да прогресира од група В3 во група Б, доколку ги исполни општите услови од членот 2 став 1 од овој правилник и ако има издржано во затвореното одделение најмалку една половина (1/2) од должината на казната затвор.

Осудено лице на казна затвор над 20 години упатено во установа од затворен вид може да прогресира од група В3 во група Б доколку ги исполни општите услови од членот 2 став 1 од овој правилник и ако има издржано во затвореното одделение најмалку три четвртини (3/4) од должината на казната затвор.

Член 10

Прогресирање на осудено лице од затворено одделение во отворено одделение не се врши без претходно да прогресира во полуотворено одделение.

Член 11

Осудено лице на казна доживотен затвор не може да прогресира од затворено во полуотворено одделение.

2.2 Прогресирање од затворено во полуотворено одделение во установа од полуотворен вид

Член 12

Осудено лице на казна затвор до 3 години упатено во установа од полуотворен вид може да прогресира од затворено одделение група В3 во полуотворено одделение група Б доколку ги исполни општите услови од членот 2 став 1 од овој правилник, со издржано најмалку една шестина (1/6) од казната и доколку од неговото поведење и работно ангажирање основано може да се очекува дека нема да ја злоупотреби довербата.

Член 13

Прогресирање на осудено лице од затворено одделение во отворено одделение не се врши без претходно да прогресира во полуотворено одделение.

2.3 Прогресирање од полуотворено во отворено одделение во установа од затворен, полуотворен и отворен вид

Член 14

Осудено лице упатено во установа од затворен, полуотворен и отворен вид може да прогресира од група Б во група А, доколку ги исполни општите услови од членот 2 став 1 од овој правилник и ако има издржано во полуотвореното одделение најмалку една четвртина (1/4) од неиздржаниот дел од казната затвор.

Осудените лица осудени на казна затвор над 10 години може да прогресираат од група Б во група А, доколку ги исполнат општите услови од

членот 2 став 1 од овој правилник и ако имаат издржано во полуотвореното одделение најмалку една половина (1/2) од неиздржаниот дел од казната затвор.

III. РЕГРЕСИРАЊЕ

1. Хоризонтално регресирање

Член 15

Осудено лице може да регресира од установа од полиберален вид во установа од построг вид ако не се постигнати целите од индивидуалната програма за третман во рамките на установата.

2. Вертикално регресирање

Член 16

Осудено лице може да регресира од одделение од полиберален вид во одделение од построг вид во рамките на истата установа ако:

- сторил потешка дисциплинска повреда со што го нарушил редот и дисциплината на установата;
- не се постигнати целите од индивидуалната програма за третман во рамките на одделението.

3. Прогресирање на регресирани осудено лице

3.1. Прогресирање на регресирани осудено лице во установа од затворен вид

Член 17

Регресирани осудено лице во установа од затворен вид може да прогресира од затворено во полуотворено одделение доколку ги исполни општите услови од членот 2 став 1 од овој правилник и по издржани 12 месеци во затвореното одделение на установата.

Регресирани осудено лице во установа од затворен вид може да прогресира од полуотворено во отворено одделение доколку ги исполни општите услови од членот 2 став 1 од овој правилник и по издржани 6 месеци во полуотвореното одделение на установата.

Член 18

Прогресирање на регресирано осудено лице од затворено одделение во отворено одделение не се врши без претходно да прогресира во полуотворено одделение.

3.2. Прогресирање на регресирано осудено лице во установа од полуотворен и отворен вид

Член 19

Регресирано осудено лице во установа од полуотворен вид може да прогресира од затворено во полуотворено одделение и од полуотворено во отворено одделение доколку ги исполни општите услови од членот 2 став 1 од овој правилник и по издржани 3 месеци во одделението на установата.

Прогресирање на регресирано осудено лице од затворено одделение во отворено одделение не се врши без претходно да прогресира во полуотворено одделение.

Член 20

Регресирано осудено лице во установа од отворен вид може да прогресира од полуотворено во отворено одделение доколку ги исполни општите услови од членот 2 став 1 од овој правилник и по издржани 3 месеци во полуотвореното одделение на установата.

IV. ЗАВРШНИ ОДРЕДБИ

Член 21

Со денот на влегувањето во сила на овој правилник престанува да важи правилникот за времето што треба да го помине и условите што треба да ги исполни осуденото лице во установата од определен вид или во соодветно одделение на установата од општ вид број 08-1290/1 од 23.12.2011 година.

Член 22

Овој правилник влегува во сила наредниот ден од денот на неговото донесување.

Број 01-449/1
11.02.2020
Скопје

ДИРЕКТОР НА УПРАВАТА ЗА
ИЗВРШУВАЊЕ НА САНКЦИИТЕ,
Јовица Стојановиќ

